

crime news: नकली घी बनाने वाले गिरोह का भंडाफोड़

संचालक सहित दो आरोपी गिरफ्तार, कारखाना सीज,

विभिन्न ब्रांड के लेबल लगा 450 लीटर नकली घी बरामद

By: Satya

Updated: 30 Aug 2020, 09:46 PM IST

Bassi, Jaipur, Rajasthan, India



crime news: नकली घी बनाने वाले गिरोह का भंडाफोड़

शाहपुरा। शाहपुरा थाना पुलिस ने बड़ी कार्रवाई करते हुए रविवार को नकली घी बनाकर सप्लाई करने वाले गिरोह का भंडाफोड़ किया है। पुलिस ने मामले में नगली घी बनाने का कारखाना संचालक समेत दो आरोपियों को गिरफ्तार कर जीप जब्त की है। पुलिस ने जीप से विभिन्न कंपनियों के ब्रांड के लेबल लगा करीब 450 लीटर नकली घी भी बरामद किया है।

गिरफ्तार आरोपी मधुसूदन शर्मा व घनश्याम सैनी सीकर जिले के थोई थाना इलाके के कांवट गांव के रहने वाले हैं। आरोपी अपनी जीप पर पुलिस का स्टीकर लगाकर नकली घी की सप्लाई करते थे। आरोपी गत दो वर्षों से यह गोरखधंधा कर रहे थे।

अतिरिक्त पुलिस अधीक्षक रामकुंवार कस्वां ने बताया कि आईजी एस. सेंगाथिर व जयपुर ग्रामीण एसपी शंकरदत्त शर्मा के निर्देश पर मिलावटी माल बनाने वालों के खिलाफ पुलिस की ओर से विशेष अभियान चलाया जा रहा है। शाहपुरा थाना प्रभारी राकेश ख्यालिया को कुछ लोगों के एक जीप से नकली घी का परिवहन करने के लिए शाहपुरा की ओर आने की मुखबिर से सूचना मिली।

जिस पर पुलिस टीम ने दिल्ली रोड पर नाकाबंदी कर जीप को रूकवाकर चैक किया तो उसमें विभिन्न कंपनियों के नाम से नकली घी के टीन व डिब्बे से भरे कार्टन मिले। इस पर पुलिस ने उन्हें गिरफ्तार कर थाने लेकर आई तथा पूछताछ शुरू की। पूछताछ में आरोपियों ने पिछले दो साल से नकली घी का कारोबार करना स्वीकार किया।

कारखाना किया सील

एसपी ने बताया कि आरोपी मधुसूदन सीकर जिले के कांवट में नकली घी बनाने का कारखाना चलाता है, जिसे शाहपुरा पुलिस की सूचना पर थोई थाना पुलिस ने सील कर दिया है। पुलिस ने खाद्य विभाग व सरस कम्पनी के प्रतिनिधियों को मौके पर बुलवाया। उन्होंने सेम्पल लेकर जांच के लिए प्रयोगशाला भेजे हैं। जांच के बाद ही पता चलेगा कि घी स्वास्थ्य के कितना घातक है। फिलहाल पुलिस आरोपियों से पूछताछ कर रही है कि उन्होंने नकली घी कहां और किसे सप्लाई किया है।

यूं बनाते हैं नकली घी

एसपी रामकुंवार कस्वां ने बताया कि आरोपियों ने स्वीकार किया है कि वे पिछले दो साल से नकली घी बनाने का कारोबार कर रहे हैं। नकली घी बनाने के लिए सोयातेल, डालडाघी, एसेन्स मिलाकर गर्म करते हैं तथा नकली घी का निर्माण करते हैं। अब तक आरोपी कई लाख लीटर नकली घी बना चुके हैं तथा कोटपूतली, पावटा समेत अन्य स्थानों पर सप्लाई कर चुके हैं।

बचने के लिए जीप पर लगाया पुलिस का स्टीकर

आरोपी ने पुलिस व अन्य की नजरों से बचने के लिए जीप पर पुलिस का स्टीकर लगा रखा है ताकि

नकली घी के परिवहन करने के दौरान पुलिस स्टीकर देखकर कोई उसे न रोके।

नकली घी से ये हो सकती है बीमारियां

नकली घी के सेवन से शरीर में कई प्रकार की बीमारियां हो सकती हैं। डॉ. जेपी योगी ने बताया कि लंबे समय तक सेवन करने से कैंसर होने की भी संभावना रहती है। खास तौर पर नकली घी का सेवन लीवर व हार्ट के लिए हानिकारक है। इसके अलावा इंफेक्शन, उल्टी-दस्त भी हो सकते हैं।